

ብኩርናቸውን የሸጡ ኤሳዊያን

ከ ተስፋዬ ዘነበ ኖርዌይ (በርገን)

05/07/2012

ሁሉን አውቃልሁ እኔ ያልኩት ብቻ ነው ትክክል ብፁህ ነኝ ብሎ ሃገርን በጭፍን ግትርነት የሚመራ መሪና ተከታዮቹ የሚያዩት እና የሚያሰተውሉት ወይም በማን አለብኝነት የሚሄዱበት መንገድ አገር ከማፍረስ እና የዜጎችን ሰብአዊ መብት ከመጨፍለቅ በተጨማሪ ሃገርን እንደ ሃገር ማቆየት ተስኖአቸው ብቻ ሳይሆን ሆነ ብለው የሚከውኑት የቀን ተቀን ተግባራቸው ሆኗል። ዳሩ ግን እውነት በአደባባይ ሲገለፅ እና ሲነገራቸው የውርደት ማቅ ለብሰው አንገታቸው እራሳቸውን መሸከም እስኪያቅተው ድረስ መጠውለጋቸው እማኝ ሳያሻን የወያኔ ዘረኛ ቡድን መሪ መለስ ዜናዊ ጋዜጠኛ አበበ ገላው በ ኢትዮጵያችን ያለውን እውነታ ለአለም ህዝብ ካጋለጠ በኋላ በሞራልም በአካልም ኮስምኖ ማየታችን የቅርብ ጊዜ ትዝታ ነው። ምንም እንኳን ስብእናቸውን የሸጡ፣ ለሆዳቸው ያደሩ እና ከሞያ ስነምግባር ያፈነገጡ የስርዓቱ ደጋፊዎች የጋዜጠኛ አበበ ገላውን የጀግንነት ስራ ቢያጣጥሉም በጌታቸው በመለስ ላይ የደረሰውን ስነ ልቦናዊ ቀውስ ሊታደጉት አልቻሉም። በሃሳብ ደረጃ አንድም ቀን የተለየ ሃሳብ ሳያቀርቡ ወይም ሳይቃወሙ መለስ ያለውን ብቻ እንደገደል ማሚቱ ሲያሰተጋቡ የከረሙ አፋሽ አጎንባሽ የወያኔ ሹማምንትም አለቃቸው መለስ ላይ የደረሰው የመንፈስ ስብራት ወደነሱም ተጋብቶ ሸብር ፈጥሮባቸዋል።

ይህንን እኩይ ስርዓት ከስርዓቱ መሪዎች በተጨማሪ በተለያዩ የሞያ ዘርፍ ውስጥ የተሰማሩ ሰዎችም አገር በማፍረስ እና የህዝባችንን የመከራ ቀንበር የመሸከሚያ እድሜውን ያረዘሙ የስርዓቱ ተከታዮች ናቸው።

ለዘመናት በድህነት የሚማቅቀው የኢትዮጵያ ህዝብ ከለት ጉርሱ ከዓመት ልብሱ ቀንሶ ደህነቱን ከጫንቃዬ ላይ ያወርዳልኛል ፣ ጉስቁልናዬን ተረት ያደርጉልኛል ብሎ ሳይማር ያስተማራቸው ምሁራን ተብዬዎች የህዝብ እና የሃገርን ጥቅም ከማስከበር ይልቅ የግል ጥቅማቸውን ሲያሳድዱ እና ከራሳቸው፣ ከቤተሰቦቻቸው ውጪ አሻግረው ስለ ህዝብ ፣ ስለ ሃገር ማሰብ ተስኖዋቸው ይህንን አምባገነን ዘረኛ ቡድን በአንቀልባ አዝለው የኢትዮጵያንና የኢትዮጵያዊያንን የመከራ እና የግፍ ዘመን ሁለት አስርታት አድርሰውታል።

ነባር የወያኔን አባላት ተክተውም ሆነ ቀደም ሲል ተቀላቅለው፣ እራሳቸውን የህሊና ባርያ ያደረጉ ፣ እውቀታቸውን እና ችሎታቸውን እኩይ ለሆነ ተግባር የሚያውሉ ነፃ ያልወጡ ሹመኞች እንደ ጋሪ ፈረስ መለስ በሚነዳቸው መንገድ ብቻ የሚነዱ ሃገር ለማፍረስና ለማውደም ተባባሪ ሆነዋል። እንዲሁም መሃል ሰፋሪ ሆነው የህዝብን ሰላማዊ ትግል ለማደናቀፍ እና ለመበተን የዘረኛው ቡድን መጠቀሚያ የሆኑ ለዘመናት ተሳሰበ፣ ተከባብሮ በአንድነት የኖረን ህዝብ በዘር በሃይማኖት ከፋፍለው የጌታቸውን የስልጣን እድሜ ለማራዘም ከላይ እታች የሚዳከሩ በአፍቅሮተ ንዋይ ህሊናቸው ታውሮ ለዘረኛው የወያኔ ቡድን መሳሪያ በመሆን ሃገር እና ህዝብን ያስነቡ ፣ ህዝብ በፍርሃት ተሸብቦ በስቀቀን እንዲኖር የሚያደርጉ ሆድ አደሮች በተለያዩ የሃገሪቱ ክፍል ማየት ብርቅ አይደለም ። ለዚህ ነው ወላይታ ገጠር ተገብቶ ስለመብት ማውራት ያቃተው ፣ ወለጋ አሰሳ ተወርዶ ስለነፃነት ማውራት ያዳገተው ፣ አፋር ዱብቲ ተገዞ ስለ ፍትህ ማውራት ወንጀል የሆነው ፣ ሁሉም ጋር ሁሉም ጥግ ከህዝብ አብራክ የወጡ ለሆዳቸው ያደሩ ስላሉ ነው የኛም ፍርሃት ተጨምሮ የህዝባችን የመከራ ዘመን የረዘመው።

ህዝብ እንደ ህዝብ በአገሩ በነፃነትና በሰላም እንዳይኖር ከሚያደርጉት ሹመኞች በተጨማሪ ስርአቱ የፈጠራቸው በግሉ ዘርፍ በተለይ በንግዱ የተሰማሩ የህዝብ እና የሃገር በደል የማይሰማቸው ብዙሃኑን

ጨፍልቀው ኪሳቸውን በዚች ሃያ አንድ አመት የሞሉ ሀብት ንብረት ያፈሩ የታሪክ ተወቃሾች እጅግ ብዙ ናቸው ።

እሩቅ ማየት ተስኖአቸው ያለው አምባገነን ሰርአት የማቱ ሳላህ ዕድሜ ያለው ይመስል ከራሳቸው አልፈው ለትውልድ የሚተርፍ ሃብትና ንብረት ያግባሰቡ ፣ በዛች ደሃ ሃገር እየኖሩ ሰርጋቸውን ሸራተን የጫጉላ ጊዜያቸውን ዱባይና ታይላንድ ያደረጉ የስርሃቱ ተጠቃሚዎች ለነሱ የቆመው ስርዓት እንዳይነካ ና እንዳይፈርስ የማያደርጉት ጥረት የለም።

ወያኔ የስነምግባር እና የሞራል መሰረት የሆኑ ዕሴቶቻችንን በማርከስ ፣ የነቀዘ ትውልድ ለማብቀል ቤተ ዕመነቶቻችንን የነውረኞች እና የሌቦች ዋሻ ያድርገው ገና በ እድሜው መጀመሪያ ነበር። በተለይ የ ኢትዮጵያ ኦርቶዶክስ ቤተ ክርስቲያን የጥቃቱ ሰለባ ከሆኑት አንዷ ነች። ይህንን እኩይ ተግባር ለማስፈጸም ዶክተር ጳውሎስ (አባ ጳውሎስ) ሐምሌ 5 ቀን 1984 ዓ. ም 5ኛው የኢትዮጵያ ኦርቶዶክስ ቤተ-ክርስቲያን ፓትሪያርክ ሆነው ከእምነቱ ስርአት እና ደንብ ውጪ በአፋኙ አምባገነን ቡድን ተሹመው ከተቀመጡበት በኋላ እንሆ ላለፉት ሃያ አመታት ከሃይማኖት አባትነታቸው ይልቅ ወያኔያዊ ባህሪያቸው ሲስተዋል ይታያል። ለማሳያ ያህል ከሚጠረጠሩበት የሙስና ፣ አመባገነንነት ፣ ሕገ-ቤተክርስቲያን ጥሰት ወ.ዘ.ተ. . . . ሁሉን ትተን ማንም ሰብአዊ ፍጡር ሊያወግዝ ሊኮንን የሚገባውን በሰኔ 1 ቀን 1997 ዓ.ም ንፁሃን ዜጎች በአረመኔው መለስ ዜናዊ ትእዛዝ በአልሞ ተኳሾች ግንባራቸውን እየተመቱ ለህልፈተ ህይወት ሲዳረጉ ካድሬው ፓትሪያርካችን ይህንን ክፉ ስራ እንደ ሃይማኖት አባትነት መቃወምም ሆነ ማውገዝ ሰዋዊም ይሁን አባታዊ ግዴታቸው ቢሆንም ይህንን ለማድረግ ግን የሞራልም ሆነ የመንፈስ ብቃት አልነበራቸውም። ከዚህም በፊት የአዲስ አበባ ዩንቨርሲቲ ተማሪዎች በታጣቂዎች የደረሰባቸውን ጥቃት በመሸሸ ቅድስተ ማሪያም ቤተ-ክርስቲያንን የሙጥኝ ሲሉ ከለላ እንዳይሰጣቸው የተደረገው በኝሁ አባ ጳውሎስ ዘመነ ፕትርክና ነበር። ብዙ ብዙ ማለት ቢቻልም ዘረኛው እና አምባገነኑ የመለስ ቡድን በኢትዮጵያ እና በኢትዮጵያዊነት ላይ ካለው የመረረ ጥላቻ በመነሳት የአገሪቱ መገለጫ የሆኑ ቅርስ እና ትውፊቶቻችን ለማጥፋት በታሪካዊው የዋልድባ ገዳም ላይ በልማት ስም የጀመረው፣ አለም በቃን ብለው የመነኩ መነኮሳትን የማዋከብ እና የማፈናቀል ስራ በካድሬው ፓትሪያርካችን ምንም ተቃውሞ አልገጠመውም ።

ለዚህ ግፊኛ ስርአት እድሜ መርዘም ምክንያት ህዝብ አጨብጭቦና ከፍ አድርጎ ለዝና እና ለክብር ያበቃቸው የኪነ-ጥበብ ሰዎቻችን በጣት ከሚቆጠሩት በሰተቀር የስተቀሩት የህዝብ ሀብትነታቸውን እረስተው ኪነ-ጥበብን ንግድ አድርገዋል። ገሚሱ ገዳዩን እና አምባገነኑን ቡድን እያወደሰ፣ ሌላው በራሱ አለም ውስጥ እየዳከረ የህዝቡን ብሶት እና አገራችን በዚህ አደገኛ ስርአት እየጠፋች፣ እየፈረሰች መሆኗን እያየ እና እየሰማ ጀሮ ዳባ ልበስ ብሎ ስለ ዳሌ፣ ባት እና ተረከዝ እየፃፈ እና እያዜመ ከስርአቱ ተጠቃሚዎች ጋር ዳንኪራ ይረግጣል።

በኔ አስተያየት የኪነ-ጥበብ ሰዎች ድምፅ ለሌለው ህዝብ ድምፅ ሆነው የህዝቡን ማህበራዊ፣ ኤኮኖሚያዊ፣ ችግሮች ኪነ-ጥበባዊ ለዛ ሰጥተው እያዘናኑ ማሳወቅ፣ እንዲሁም ብሄራዊ ስሜቱን የተቀማውን ትውልድ ወደ እራሱ ማንነት እንዲመለስ እና እራሱን፣ አገሩን፣ ታሪኩን እና የማንነት መገለጫ የሆኑ እሴቶቹን ማሳወቅ፣ ትውልዱን ማነፅ የሞያውና የሞያተኛው ግዴታ ይመስለኛል።

ሆኖም እየሆነ ያለው ይህ አይደለም። አሉን የምንላቸው የኪነ-ጥበብ ሰዎች አብዛኛዎቹ ብእራቸውን ከወረቀት የሚያገናኙት ዕርዕሱ ይለዋወጥ እንጂ በጾታ ጉዳይ ላይ ብቻ ነው። አገር ፣ ህዝብ ታሪክ ለነሱ ደንታቸው አይደለም ፣ አገር በአውሬዎች ተይዞ እየቃተተች ፣ ህዝብ በአምባገነኖች መዳፍ

ላይ ወደቆ ፣ ፍትህ ሲጓደል ፣እውነት ሲጠፋ እያዩ ብእራቸው ሀቅን ለመጻፍ ነጥፎ በአንቺ እና በ አንተ ተወስነው ክብሩን ሞያ ያረክሳሉ ።

እነኝሁ አርቲስት ምናምን እያሉ እርስ በእርስ የሚሞካሹ ንፁሃን ዜጎች በጠራራ ፀሃይ በታጣቂዎች ሲረሸኑ ፣ሰለ አንድነት፣ ሰለ ዴሞክራሲ የፃፉ እና የታገሉ ወህኒ ሲወረወሩ ፣አገር ተቆረሶ ለባህድ ሲሸጥ ፣ ምስኪኑ ገበሬ ከቦታው ተፈናቅሎ ሲባረር ወ. ዘ. ተ. . . አንዳችም ያልተነፈሱ የአገራችን የኪነ-ጥበብ ባለሞያ ተብዬዎች ባስረሽ ምቹው እና በጾታ ጉዳይ ዙሪያ ብቻ የተሰራ ስራቸው ተቀዳ፣ ተባዛ የቅጂ መብት ይከበር ብለው ሰልፍ ይወጣሉ ። በመሰረቱ የቅጂ መብት ይከበር ከሚሉት አንዱ ነኝ ፡ ሆኖም ከላይ የዘረዘርኳቸው በአገር እና በህዝብ ላይ እየደረሰ ያለው ልክ ያጣ በደል ለምን የህዝብ ሀብት ነን በሚሉት አርቲስት ተብዬዎች አልተስተዋለም? ። በእርግጥ የህዝብ ሃብት ከሆኑ ስለምን አሁን ያለውን ሁኔታ ለመጻፍ ብእራቸው ቃተተ? ፣ሰለምን የህዝብ ነን ካሉ በሕዝብ እና በአገር ላይ የሚደርሰውን ግፍና በደል አይቃወሙም? ወይም በስራቸው አያሳዩም? ።

የሚያሳዝነው አሁንም በባርነት ስር ነን ፣ አሁንም ዜጎች በግፈኞች ይገደላሉ ፣ አሁንም በሃያ አንደኛው ክፍለ ዘመን በየእስር ቤቱ ብዙዎች ስብእናቸው እየተዋረደ እና በዘራቸው እየተሰደቡ ይገረፋሉ ፣ ይደበደባሉ ። ደግሞ ለበደል በደል ብርቃችን ነው? ፣ምን እሩቅ ወሰዳችሁ ምን ታሪክ አስበደራችሁ እየኖራችሁ ያላችሁትን ቀን ከሌት አይኖችሁ ስር የሚሆንውን በስራችሁ አታጋልጡም? ፣ቀይ ስተት፣ ጤዛ ምናምን ምን አሰባላችሁ፡ እሱንግ ገዢዎቻችን አሸነፍናችሁ ፣ አምበረከክናችሁ፣ ለማለት ዕርዕሰ እየለዋወጡ አፕሬሽን እገሌ፣ አጋዚ አፕሬሽን፣ አሞራው ፣ሙሴ እያሉ ያደነቁሩናል ።

በሌላ በኩል ለወያኔ አምባገነን ቡድን የ እግር እሳት የሆነው በተለያየ የ አለም ክፍል የሚኖረው ኢትዮጵያዊ በግዛት ላለው እና ድምፁ ላጣው ወገኑ ድምፅ በመሆን የጨካኛ ስርአት ፊት አውራሪ መለስ ዜናዊን መውጫ መግቢያ እያሳጣ በሄደበት ሁሉ የውርደት ማቅ እያለበሰ አንገት ማሰደፋቱ የማይዋጥላቸው የስርዓቱ አቀንቃኞች የህዝቡን አንድነት ለመበተን እና እንደ ሃገር ቤቱ ሁሉ በውጪ የሚኖረውንም ህዝብ በነፃ አገር ላይ እየኖረ በፍርሃት እንዲሸማቀቅ የማያደርጉት ጥረት የለም ። የሚደንቀው በባእድ አገር በነፃነት እየኖሩ የዴሞክራሲን ትርጉም በተግባር እያዩና በሰርዓቱ ያለ ገደብ እየተጠቀሙ፣ በአንፃሩ ለህግ የበላይነት ፣ለኩልነት እና ለዴሞክራሲያዊ ስርአት ግንባታ የሚደረገውን ትግል ሲቃወሙ ይስተዋላሉ ። እንዴት እነሱ ያለገደብ ያገኙትን ዴሞክራሲያዊ መብት ለአገራቸው እና ለህዝባቸው እንደሚሰሰቱ አይገባኝም ፡ ለነገሩ < መቶ አመት ባህር ውስጥ የኖረ ድንጋይ ዋና አይለምድም > እንዲሉ ነፃ አገር ላይ ነፃነታቸውን ያላወጁ ድኩማን መሆን አለባቸው ።

ማጠቃለያ አሁን ሁሉም ነገር የመጀመሪያው መጨረሻ ላይ ደርሷል ፡ ህዝብ ማን ምን እንደሆነ ጠንቅቆ ያውቃል። ለውጥ አምሮታል ፣ ለውጥ ሽቶታል ይለውጣል ፣ ይለውጣልም ። ይህ አፋኝ ስርአት የመቃብር አፋፍ ላይ ነው። ለዚህም ምልክቱ እንዳበደ ውሻ አገሪቱን ከዳር እዳር ማመሱ ነው። ላለፉት ሃያ አንድ አመታት ህዝብን ስታስነቡ ፣ አገር ስትመዘብሩ የኖራችሁ ፡ ብኩርናችሁን በመፍረከረክ ላይ ላለው አምባገነን ዘረኛ ቡድን ሸጣችሁ ስጋችሁንም ነብሳችሁንም ላረከሳችሁ ኤሳዋዊያን ሳይረፍድባችሁ ለራሳችሁ ነፃነት ስትሉ የህዝቡን ትግል ተቀላቀሉ ። ሁላችንም በዘር በሃይማኖት ሳንከፋፈል ፍትህ ለተራበው ፣ ነፃነት ለተጠማ ወገናችን እንድረስለት ።

ድል ለኢትዮጵያ ህዝብ ! ሞት ለወያኔ !

ለአስተያየቶ:- ftih_lewegen@yahoo.com

